

प्रादेशिक समाचार
आकाशवाणी जयपुर-अजमेर

दिनांक: 19.12.2025

समय : 09:00 ए.एम

00000

- वर्तमान राज्य सरकार के कार्यकाल के दो वर्ष पूरा होने के उपलक्ष्य में आज प्रदेशभर में महिला सम्मेलनों का आयोजन-राज्यस्तरीय सम्मेलन धौलपुर में।
- प्रदेश में आज से चौथी राष्ट्रीय लोक अदालत का आयोजन किया जा रहा है।
- सेना दिवस के अवसर पर इस बार परेड जयपुर में होगी-इस उपलक्ष्य में शौर्य संध्या और सैन्य प्रदर्शनी सहित कई आयोजन होंगे।
- प्रदेश में कई स्थानों पर सर्द हवाओं और घने कोहरे का असर बरकरार।

00000

वर्तमान राज्य सरकार के कार्यकाल के दो वर्ष पूरा होने के उपलक्ष्य में आज प्रदेशभर में महिला सम्मेलन आयोजित किये जा रहे हैं। राज्यस्तरीय महिला सम्मेलन धौलपुर में हो रहा है। मुख्यमंत्री भजनलाल शर्मा जिले के पचगांव में होने वाले इस समारोह में शिरकत करेंगे और इस अवसर पर होने वाली जनसभा को भी संबोधित करेंगे। हमारे संवाददाता ने बताया कि श्री शर्मा इस दौरान विभिन्न जन कल्याणकारी योजनाओं की राशि महिलाओं के बैंक खातों में हस्तान्तरित करेंगे। वे अन्य जिलों के लाभार्थियों के साथ वर्चुअल संवाद भी करेंगे।

.....

अजमेर, सवाईमाधोपुर, करौली और बाडमेर सहित अन्य जिलों में भी जिलास्तरीय महिला सम्मेलनों का आयोजन किया गया है। वहीं मौजूदा प्रदेश सरकार के कार्यकाल के दो वर्षों की उपलब्धियों को विकास रथों के माध्यम से आमजन तक पहुंचाया जा रहा है। गांव गांव पहुंच रहे इन प्रचार रथों का उत्साह के साथ स्वागत किया जा रहा है। इसी कड़ी में जैसलमेर से हमारे संवाददाता ने बताया कि ऑडियो विजुअल माध्यम से सरकार की योजनाओं की जानकारी लोगों को उपलब्ध करायी जा रही है।

.....

प्रदेश में शहरी और ग्रामीण समस्या समाधान शिविरों के फॉलोअप कैम्प भी 24 दिसम्बर तक आयोजित किये जा रहे हैं। इनके माध्यम से विभिन्न विभागों की समस्याओं का मौके पर ही निस्तारण करने के प्रयास किये जा रहे हैं।

0000

प्रदेश में आज और कल चौथी राष्ट्रीय लोक अदालत का आयोजन किया जाएगा। राजस्थान उच्च न्यायालय की जयपुर और जोधपुर पीठ में दोपहर में राष्ट्रीय लोक अदालत का शुभारंभ होगा। प्राधिकरण के कार्यकारी अध्यक्ष जस्टिस संजीव प्रकाश शर्मा जयपुर पीठ में लोक अदालत का शुभारंभ करेंगे। इसी तरह जोधपुर में जस्टिस पुष्पेंद्र सिंह भाटी इसकी शुरुआत करेंगे। जयपुर और जोधपुर पीठ में मुकदमों के आपसी राजीनामे से निपटारे के लिए तीन बेंच बनाई गई है। इसके बाद शनिवार को प्रदेश की सभी निचली अदालतों, उपभोक्ता आयोगों और प्रशासनिक अधिकरणों में लोक अदालतें लगाई जाएंगी।

राज्य विधिक सेवा प्राधिकरण के सदस्य सचिव हरि ओम अत्रि के अनुसार, इस बार आपसी सहमति से मामलों के निस्तारण के लिए प्रदेश भर में 472 बेंचों का गठन किया गया है। अब तक 11 लाख से अधिक प्री-लिटिगेशन और लंबित प्रकरण सुनवाई के लिए चिन्हित किए जा चुके हैं। इनमें ऑनलाइन और ऑफलाइन, दोनों माध्यमों से सुनवाई की सुविधा दी गई है।

0000

सेना दिवस के अवसर पर होने वाली परेड इस बार जयपुर में होगी। राजधानी जयपुर में शौर्य संध्या और सैन्य प्रदर्शनी सहित कई आयोजन होंगे। सेना दिवस का ये कार्यक्रम प्रदेश में पहली बार हो रहा है। इस उपलक्ष्य में कल जयपुर में इसका कर्टन रेजर कार्यक्रम आयोजित किया जायेगा। सेना दिवस समारोह और इसके अभ्यास कार्यक्रमों को देखते हुए जयपुर पुलिस कमिश्नरेट ने सुरक्षा के मद्देनजर कई कदम उठाये हैं।

शहर के तीन प्रमुख कार्यक्रम स्थलों महल रोड़ जगतपुरा, एसएमएस स्टेडियम और भवानी निकेतन मैदान तथा उनके आसपास के क्षेत्र को नो फ्लाई जोन घोषित किया गया है। इन क्षेत्रों में 29 दिसम्बर से अगले साल 26 जनवरी तक ड्रोन उड़ाने पर पाबंदी रहेगी।

0000 ब्रेक 000

गोंग

प्रादेशिक समाचार बुलेटिन आप हमारे एक्स हैंडल /पतदमूत्ररंपचनतए यू-ट्यूब चैनल त्रेंजींद ।प् छमू और फेसबुक ।प् छमू त्रेंजींद पर भी सुन सकते हैं। इसके साथ ही आप हमारी वेबसाइट दमूवदंपतण्वअण्णद पर भी समाचार सुन सकते हैं और संबंधित फोटो और वीडियो देख सकते हैं।

00 गोंग 00

0000

राष्ट्रपति द्रौपदी मुर्मु आज हैदराबाद में राज्य लोक सेवा आयोग के अध्यक्षों के दो दिन के राष्ट्रीय सम्मेलन का उद्घाटन करेंगी। सम्मेलन में देश भर के राज्य लोक सेवा आयोग के अध्यक्ष और वरिष्ठ अधिकारी शामिल होंगे। संघ लोक सेवा आयोग अध्यक्ष अजय कुमार भी इस अवसर पर उपस्थित रहेंगे। सम्मेलन में सरकारी नौकरी भर्ती प्रक्रिया में आने वाली चुनौतियों और समस्याओं के साथ-साथ सुधारों पर चर्चा की जाएगी।

0000

प्रधानमंत्री नरेंद्र मोदी ने कल ओमान की अपनी दो दिन की यात्रा सम्पन्न की। उन्हें कल मस्कट में भारत-ओमान संबंधों में योगदान और दूरदर्शी नेतृत्व के लिए ओमान के सुल्तान हैशम बिन तारिक द्वारा 'ऑर्डर ऑफ ओमान' पुरस्कार से सम्मानित किया गया। दोनों देशों के बीच राजनयिक संबंधों के 70 वर्ष पूरे होने के अवसर पर यह सम्मान रणनीतिक साझेदारी को विशेष महत्व देता है।

प्रधानमंत्री ने इस सम्मान को दोनों देशों की सदियों पुरानी मित्रता को समर्पित किया और इसे भारत और ओमान के एक अरब चालीस करोड़ लोगों के बीच के स्नेह और प्रेम का प्रतीक बताया। इससे पहले, भारत और ओमान ने व्यापक आर्थिक साझेदारी समझौते पर हस्ताक्षर कर द्विपक्षीय आर्थिक संबंधों में महत्वपूर्ण उपलब्धि हासिल की। प्रधानमंत्री ने भारतीय समुदाय को भी संबोधित किया उन्होंने कहा कि दोनों देश मैत्री पर्व का जश्न मना रहे हैं।

एस बी-प्रधानमंत्री

0000

राजस्थान ईज ऑफ डूइंग बिजनेस के मामले में देश के अग्रणी राज्यों में शामिल हो गया है। केन्द्र सरकार की ओर से चिन्हित सभी 23 प्राथमिक क्षेत्रों में राज्य सरकार ने बेहतर काम किया है। उद्योग और वाणिज्य विभाग तथा निवेश संवर्द्धन ब्यूरो के आयुक्त सुरेश कुमार ओला ने बताया कि राज्य सरकार ने निवेश की प्रक्रिया को काफी आसान बना दिया है। लम्बी कागजी प्रक्रिया को खत्म कर इसे पूरी तरह ऑनलाइन कर दिया गया है। इसके साथ ही कई कानूनों और प्रावधानों में संशोधन भी किया गया है। उन्होंने बताया कि शहरी क्षेत्रों में भूमि रूपान्तरण की प्रक्रिया को सरल कर दिया गया है। साथ ही एमएसएमई के लिए कंसेंट टू एस्टेब्लिश-सीटीई और कंसेंट टू ऑपरेट सीटीओ की समय सीमा 120 दिनों से घटाकर 21 दिन कर दी गई है।

श्री ओला ने बताया कि राइजिंग राजस्थान निवेश सम्मेलन में किये गये 35 लाख करोड़ रुपये से अधिक के निवेश समझौतों में से 8 लाख करोड़ रुपये के प्रस्तावों पर काम शुरू हो चुका है।

एक साल की अवधि में 20 प्रतिशत से अधिक समझौतों का धरातल पर उतरना निवेश प्रक्रिया के सरलीकरण पर मोहर लगाता है।

0000

प्रदेश में कई स्थानों पर सर्द हवाओं और घने कोहरे का असर लगातार बना हुआ है। वहीं चूरु और सवाईमाधोपुर में तापमान में उतार चढ़ाव के बीच सर्द हवाओं का सिलसिला जारी है। हनुमानगढ़, भरतपुर, करौली और बारां में घना कोहरा छाया हुआ है। इससे आवागमन प्रभावित हो रहा है। ग्रामीण क्षेत्रों में कोहरे का व्यापक असर देखा जा रहा है। कोहरे से दृश्यता में आई कमी को देखते हुए प्रशासन की ओर से वाहन चालको से अतिरिक्त सावधानी बरतने की अपील की जा रही है। हालांकि धुंध का ये मौसम और ठंड चना, गेहू, जौ और सरसों की फसलों के लिए फायदेमंद माना जा रहा है। कृषि विभाग की ओर से किसानों को फसलों में हल्की सिंचाई करने की सलाह दी गई है।

0000

प्रधानमंत्री नरेन्द्र मोदी 28 दिसम्बर को आकाशवाणी के “मन की बात” कार्यक्रम में अपने विचार साझा करेंगे। ये इस मासिक रेडियो कार्यक्रम की 129वीं कड़ी होगी। इसके लिए सुझाव टोल-फ्री नम्बर 1800-11-7800 पर भेजे जा सकते हैं। नरेन्द्र मोदी एप और माय जीओवी ओपन फोरम के माध्यम से भी विचार भेजे जा सकते हैं। ये सुझाव 26 दिसम्बर तक स्वीकार किए जाएंगे।

0000